

## ASSEMBLEA ĠENERALI

Il-hames Assemblea Ġenerali saret fil-post ta' talb tal-Girgenti nhar il-hadd 16 ta' Lulju 1995 fil-preżenza ta' Ġuża Mifsud u Dun Nazzaren Tonna. Wara li inghad ir-Rużarju, is-Segretarja qrat il-minuti tal-Assemblea Ġenerali ta' qabel u l-President qara ir-rapport amministrattiv ghas-snin 1993-1995 fejn ta' harsa lejn ix-xogħol li wettaq il-Kumitat fl-aħħar sentejn. B'mod speċjali semma x-xogħol li komplja jsir fil-post u li sfortunatament mexa bil-mod wisq u l-isforzi tal-Kumitat biex tinbena latrina. Huwa għalaq id-diskors tiegħu billi qal, "Jiena nixtieqkom titolbu biex dan il-Moviment ikun moviment spiritwali qawwi u jkun ta' ispirazzjoni għal dawk in-nies li tilfu t-triq tal-fidi u tat-tama f'Alla u biex ikun ta' heġġa akbar għal dawk li huma mimlija bl-imhabba lejn il-Madonna." Wara li l-Kaxxiera qrat ir-rapport finanzjarju il-Kumitat gie xolt.

Imbagħad saret il-votazzjoni għall-membri l-ġodda. Ikkontestaw din il-votazzjoni tlettax-il persuna li minnhom ġew eletti għaxra. Il-Kumitat elett għas-snin 1995-997 huwa fformat minn dawn il-persuni: Miss Ġuża Mifsud *President Onorarja*; Rev. Dun Nazzaren Tonna *Direttur Spiritwali*; Philip Azzopardi A & C.E. *President*; Charles P. Attard *Viċi President*; Sylvana Spiteri LL. D. *Segretarja*; Robert Mifsud *Kaxxier*; Albert Azzopardi *Assistent Kaxxier*; Bro. Victor Privitera F.S.C. *Membru*; Bonello Kristino *Membru*; Nikol Cachia *Membru*; Gladys Campbell *Membru*; Micallef Alfred *Membru*;

## AVVIŻI

1. Il-Kumitat iddeċieda li ma jkunx hemm aktar Posters li jitqassmu biex iħabbru d-data u l-hin tal-laqgħat ta' Talb. il-Girgenti; u lanqas ikun hemm avviżi fil-gazzetti. Però, ikun hemm *black-board* quddiem l-istatwa tal-Madonna bid-data u l-hin tal-laqgħat.

Ġeneralment dawn il-laqgħa isiru fl-ewwel Hadd tax-xahar u t-tielet Hadd (għar-Rużarju). Il-hin ibiddel skond l-istaġun.

2. Kif kontu avżati minn qabel, fis-16 ta' Lulju, saret l-Assemblea Ġenerali u ntgħazel il-Kumitat il-ġdid. Hawn irridu niżzu hajr lil min m'għadux fil-kumitat.

Il-Perit Carmelo Falzon, għal żmien twil kien Viċi-President u dan l-aħħar, Assist. kaxxier;

Is-Sur Tony Vella minbarra li kien membru tal-kumitat kien ukoll il-kuntrattur għax-xogħol kollu tal-ġebel li sar fil-post fejn niltaqgħu, il-Girgenti. Hadem ukoll biex għabilna statwi żgħar tal-Madonna tal-Konsagrazzjoni.

Fl-istess hin nawguraw lill-membri kollha tal-Kumitat il-ġdid hidma siewja fi hdan il-Movimenti tal-Madonna tal-Konsagrazzjoni, għas-sentejn li ġejjin.

3. Navżaw li qed jiġu stampati is-sitt ktieb, bil-Malti, u l-hames ktieb, bl-Ingliż, tas-serje "Titular Gdid..." Nittamaw li ma jdumux ma jkunu għall-bejgħ.

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 24

OTTUBRU 1995

JITQASSAM BLA HLAS



Ġuża Mifsud u l-Kurċifiss il-kbir, il-Girgenti. Fil-fond, il-Madonna tal-Konsagrazzjoni, pittura ta' Mario Camilleri Cauchi, li hallsu għaliha il-mibki John Scicluna u l-mara tiegħu, minn H'Attard.

## IT-TALB TAGHNA (1)

### X'jahsbu n-nies

Min jattendi ghal-laqgħat ta' talb il-Girgenti, jaf kemm Ġuża Mifsud tinsisti fuq it-talb. Jigu hafna jitolbu, il-Girgenti, mhux biss fil-laqgħat imma wkoll matul il-gimgha. Parti minn dawn in-nies jigu għax ikunu jridu jaqilgħu xi grazzja permezz tal-Madonna. Dan l-aħħar, kif kont qieghed ngħid ir-rużarju quddiem il-Madonna, gie raġel u qagħad hdejja, u qalli; "Il-Madonna m'għadhiex taqla' grazzji". Staqsejtu għaliex. Wiegeb: "Għax ili nsufri ugħigh frigli u l-Madonna ma tridx tfejjaqni!" Allura jien ippruvajt nispejgali x'inhu t-talb.

Jekk issaqsi lil xi hadd x'inhu t-talb, x'tahseb li tkun it-twegiba? Aktarx jgħidlek li: "Tgħid il-Missierna, is-Sliema, jew xi talba miktuba fi ktieb tat-talb, jew tgħid ir-rużarju jew tisma' l-quddies biex taqla' xi grazzja." Il-bičča l-kbira tan-nies moħħhom biex jaqligħu l-grazzji: xi fejqan mill-mard, ħarsien minn xi nkwiet, li tirnexxi xi operazzjoni, isibu x-xogħol eċċ... Aktarx li jagħmlu lilhom infushom u l-bżonnijiet tagħhom iċ-ċentru tat-talb kollu tagħhom. M'hemm xejn hażin li nitolbu 'l Madonna taqlagħna l-grazzji; imma dan mhux biżżejjed. Jekk naqraw il-Vangelu malajr nitgħallmu x'inhu t-talb, kif għandu jsir u x'għandna nitolbu.

### Il-"Missierna" mudell ta' talb

X'għallimna Ġesù fil-Missierna?

L-ewwel nett ifakkarna li Alla halaqna u għalhekk aħna tiegħu bhala Missierna li jhobbna bhala uliedu; lejha għandna dmirijiet li ma nistgħux ninsew. L-imħabba t'Alla għandha tkun is-sies (il-pedament) tal-hajja nisranija tagħna għax mingħajr din l-imħabba ma jistax ikun hemm reliġjon vera.

Issa l-imħabba turi ruħha billi tixtieq l-akbar ġid lil min thobb. Għalhekk Ġesù beda t-talba tiegħu hekk: "Missierna li inti fis-smewwiet JITQADDES ISMEK, TIĠI SALTNA TEK..." Allura hawnhekk jidhol l-ewwel dmir tagħna li naduraw 'l Alla u nixtiequ li jkun imfahħar u meqjus bhala sid ta' kulhadd biex tiġi s-Saltna tiegħu. Meta nitolbu imissna, qabel xejn, inqegħdu ruħna fil-preżenza ta' Missierna u nadurawh billi nuh l-oghla gieħ u l-qima li haqqu. Nixtiqulu li tiġi s-Saltna tiegħu fina lkoll billi ssir ir-Rieda tiegħu fl-art kif issir fis-sema. Ngħidu lill-Missier Etern li aħna noqgħodu għar-Rieda tiegħu b'imħabba u fiduċja shiha. Talb li mhux marbut mar-Rieda t'Alla ma jiswa xejn.

Imbagħad nitolbu 'l Alla jieqaf magħna u jipprovdilna dak li jehtigilna għal din il-hajja. Alla jaf x'għandna bżonn u għalhekk m'għandniex noqgħodu nintilfu f'hafna kliem biex nispejgaw 'l Alla x'nixtiequ.

Meta Ġesù jgħidilna nitolbu mahfra ta' dñubietna iġieghelna norbtu din il-mahfra mal-mahfra li għandna nagħtu lil haddiehor tan-nuqqasijiet tiegħu lejna, għax l-imħabba t'Alla timxi id fid mal-imħabba tal-proxxmu. Jekk m'hemmx din lanqas ikun hemm l-ohra! Għalhekk meta nitolbu b'dawn is-sentimenti inkunu nistgħu ngħidu lil Missierna biex jgħinna ma naqgħux fit-tentazzjoni.

### L-għan ta' kull talb

Minn dan li għallimna Ġesù nistgħu nifhmu li fit-talb tagħna għandna nfittxu: l-ewwel nett il-Glorja u r-Rieda t'Alla; it-tieni, li niringrazzjawh tal-imħabba li uriena u ta' dak kollu li għamel għalina; it-tielet, nitolbuh mahfra ta' dñubietna u biex itina s-saħħa spiritwali biex nirreżistu għat-tentazzjoni; u, fl-aħħar nett, b'fiduċja kbira inqegħdu quddiemu, fi ftit kliem, il-bżonnijiet tagħna.

Hemm hafna aktar x'wiehed jgħid fuq it-talb u hemm hafna x'wiehed jitgħalliem mill-qari tas-sitt kapitlu tal-Vangelu ta' San Mattew.

L-Editur

## SILTJET MIL-LAQGĦAT FIL-GIRGENTI

Miġbura minn Dr. Sylvana Spiteri

### MEJJU 1995

Din il-laqgħa li habtet fl-gheluq id-disa' sena mit-tqegħid ta' l-istatwa tal-Madonna fil-Girgenti, bdiet b'pellegrinagg minn hdejn il-pont. Matul dan il-pellegrinagg, il-fidili imxew wara l-Kurċifiss u l-bandalora tal-Madonna tal-Konsagrazzjoni; intqal ir-rużarju u ġew immeditati l-misteri tat-tbatija.

Matul din il-laqgħa inqara messaġġ li Ġuża irċeviet minn Ġesù ta' l-Ewkaristija fit-3 ta' Mejju 1995. "... Jiena ha ngħidlek illi Jiena ha ngħinek hafna. Akkost ta' kollox illi inti din il-gimgha hsibt hafna li ha tagħti l-abbandun tad-dinja, illi inti m'intix ha titla' l-Hadd, imma jiena ha ngħidlek li l-Hadd ha titla', ha tagħmel suċċess b'islenek: li tfahħar lis-sema, li tfahħar lili, lill-Missier li għandna fis-sema, Jiena u int u kull maħluq li hawn fid-dinja li huma ta' rieda tajba għax dawk kollha li ma humiex ta' rieda tajba ma jistgħux iharsu lejn is-sema u jgħidu, 'Hemmhekk għandna dak il-Missier li halaqna, għanda lil Ġesù fis-sema u fl-Ewkaristija li fdiena bil-passjoni u l-mewt Tiegħu.' Dawk ma jistgħux jgħiduh dan id-diskors... Tibzax tgħid li dawk li huma 'l bogħod minn Alla, dawk ma jistgħux jirċievu ċertu affarijiet, ċertu doni. Jistgħu jirċievu l-mahfra u s-soghba jekk jitolbu l-mahfra lill-Mulej Alla u lili imma ċertu affarijiet ma jistgħux jirċievuhom jekk ma jkunux eżatt fil-grazzja tat-tliet persuni divini tas-Santissima Trinità għax dawk li jgħidu, 'Ma nagħarfuhx lil Alla, ma narawhx lil Alla, ma nagħarfuhx lill-Mulej Ġesù, il-Mulej Ġesù ta' l-Ewkaristija aħna għalina Hu u xejn xorta, dawk m'humiex ha jaqalghu grazzji perpetwi, spiritwali...'"

Ġuża qalet, "Hawn hafna nies li jonqsu kontra l-imqaddsa purità, ma jzommux ruhhom fil-paċi, ikunu ta' skandlu għal haddiehor, jisfurzaw lil haddiehor għad-dnub... Meta nzommu l-imqaddsa purità kif irid Alla nkunu qaddisin minn din id-dinja, jahasra u ma jkollniex gibdjet hżiena, ma jkollniex dawk il-gibdjet tad-dimonju... Il-Madonna uzatha hafna l-imqaddsa purità f'hajjitha. Meta dehrilha l-anglu wkoll thawdet għax il-Madonna tant kienet thobbha l-imqaddsa purità. U ahna għal kull xejn jahasra, hawn irġiel jew zghazagh jew nisa li jmorru kontra r-rieda t'Alla, kontra l-imqaddsa purità, jidinbu kontra tagħha..."

#### ĠUNJU 1995

Wara li tellgħulha l-Kurċifiss il-kbir hdejha Ġuża qalet, "Għalfejn qegħdin insallbuh mill-ġdid lil Ġesù Kurċifiss?... Kemm qegħdin naghmlu hażin ahna f'Malta, dawn li qegħdin fid-dlam li jgħidu li m'hawnx Alla! Għalfejn mahbub hija l-Iben t'Alla issallab għalik biex imbagħad tghid li m'hemm Alla? Ma jimpurtakx mill-passjoni li ha Kristu għalik? Jiena ngħidlek li għandu jkollok kull interess f'dan il-mahbub Mulej Ġesù!... Qalb ta' Ġesù li sofret agunija l-aktar harxa fuq is-salib, ikollok hñiena minn dawk kollha li bħalissa waslu biex imutu. Mulej Ġesù thalli lil hadd imur go l-Infern..."

Dwar l-Ewkaristija Ġuża qalet, "L-Ewkaristija hija hajja bħalma hu Kristu haj... Jgħidu li m'hawnx Alla. Imur jagħmlu dak il-ġmiel li hemm fis-sema dan il-helu! Dawn il-profeti ta' żminijietna li jgħidu li ma jemmnux f'Alla imorru jcaqalqu werqa minn siġra, inizzlu qatra xita mill-arja itellgħu dik il-ġmiel ta' xemx! Intebħu, hbieb, harsu harsa lejn Ġesù kurċifiss u araw għalfejn issallab Ġesù Kurċifiss u mhux tghidu dak il-kliem moqzież li għalikom seta' ma ssallabx Kristu. Dawn ereżijiet, affarijiet mudlama..."

#### LULJU 1995

Waqt dina l-laqgħa Ġuża kkundannat il-ksuhat li jkun hemm waqt il-marċijiet fil-festi. Hija qalet, "Dawn l-affarijiet ma jridhomx Alla. Alla serjeta jrid u mħabba, mhux inqaċċtu u niġru wara l-marċ... Issa ġejjin hafna festi tal-Madonna. Il-Madonna taf xi trid? Serjeta, li nkunu qalb wahda... Il-Madonna ma tridhomx dawn l-affarijiet tad-dinja, affarijiet ta' dizonestà. Il-Madonna qaltli, 'Min ha johroġ barra u jimxi wara l-istatwa tiegħi bil-kuruna u jghid ir-rużarju?... Ċertu affarijiet għandhom bżonn li jinqatgħu u mhux nibqgħu sejrjn hekk għax aktar naghmlu offiza lill-Mulej milli nagħtuh glorja... Minn dawn il-kummiedji ma jmur xejn fis-sema..."

Għandna bżonn nitolbu hafna speċjalment għal midinbin, għall-agonizzanti u għal dawk li huma supervvi speċjalment dawk li huma responsabbli tal-kefrijia li qed issir fil-Bosnija fejn hafna innocenti lanqas għandhom x'jieklu u qed jiġu maqtula bil-bombi.

Illum anke kontra l-Papa qegħdin jgħidu li johroġ biex jilqa' c-ċapċip, jgħidu kontra l-Isqifjiet, kontra s-saċerdoti... Irridu nitolbu hafna għal dawk li qegħdin jagħmlu affarijiet kontra r-rieda t'Alla għaliex la għandu jkollna mibgheda, la għandu jkollna gwerer u lanqas għandna nifirħu meta naraw lil haddiehor marid... Ilqa' bis-sabar is-salib li Alla bagħatlek fuqek, intrabat miegħu u lil haddiehor itlob lil Alla sabiex jgħinu u jhenn

għalih u mhux għax marid int tghid ċertu kliem fuq haddiehor... Ara jkollkom xi naqra mibgheda għal xi hadd u tghidu, 'Jiena ma nitlobx għal dik.' Dak it-talb ma jghoddikom xejn!..."

#### 14 TA' LULJU 1995

Wara diversi talb Ġuża qalet, "Nirringrazzjaw lil Alla li gabna hawn illum għax din il-laqgħa riditha l-Madonna biex nitolbu għal Malta u għad-dinja kollha... L-iskop li ġejna hawn fuq huwa biex il-mulej ikollu hñiena mid-dinja kollha... Nitolbu biex il-Madonna tikkalma l-Id tal-Mulej bit-talb li ha nitolbu ahna... Nagħtu ċapċipa kbira lill-Madonna biex tkompli tghinna f'dan il-vjaġġ tagħna, f'dan il-vjaġġ ta' penitenza... Infahħru lit-tliet persuni divini tas-Santissima Trinità flimkien mal-Madonna."

Imbagħad inqara dan il-messaġġ. "Jiena ha ngħidilkom ftit milli għadda minni fil-lejl tal-Hadd 9 ta' Lulju. Il-hin ma nafx x'hin kien, la naf kienet is-siegha u lanqas iżjed imma dak il-hin hassejt illi kemm mard. kemm tbatijiet u kemm feriti mohbija għandi l-Mulej hadhomli kollha... L-ispirtu ta' ruhi inhossu li hareġ minn dan il-ġisem marradi tiegħu u mar igawdi ftit il-preżenza tal-Mulej fis-sema... Hassejt ferħ kbir u dak il-kant tas-sema jien qatt ma smajt bħalu. B'din il-vizjoni sabiha li l-Mulej hejja għalija tellagħni ftit fil-glorja tas-sema. Jiena hassejt il-glorja tas-sema f'ija..."

Wara li ntqal ir-rużarju Ġuża qalet, "Ngħidilkom li l-Mulej qegħdin nagħtuh glorja kbira hafna. Intom hawnhekk ġejtu biex tagħtu glorja kbira hafna lis-sema u nissollewaw ftit il-qalb tal-kbir Alla, tal-Mulej Ġesù ta' l-Ewkaristija minn dak li jirċievi fit-tabernakli mqaddsa tad-dinja, nagħtu glorja lill-Ispirtu s-Santu biex inpattu għad-dagħa li jirċievi u npattu għal dawk li ma jemmnux li l-Madonna hija l-omm tal-Feddej Ġesù... Mulej Ġesù itlob lil kbir Alla għalina u għad-dinja kollha... Itlob għad-dinja kollha biex ma jkollniex iżjed gwerer u glied u nkwiet..." Il-laqgħa spiċċat bit-Te Deum u bil-Via Sagra.

## Laqgħa Speċjali ta' Tpattija, il-Girgenti

Din il-laqgħa saret il-Hadd, 27 ta' Awissu 1995, bħala tpattija għad-diskors li sar, dakinhar tal-Assemblea Ġenerali, li bih membru tal-Moviment zeblaħ membri oħrajn u hadha kontra Saċerdot u Ġuża Mifsud stess u waqqa' gieħ il-Madonna.

Fl-istess hin din il-laqgħa serviet biex inpattu għall-inċident skandaluż u sakrilegu li sehħ dan l-istess Hadd, 27 ta' Awissu, fis-1.30 a.m. fejn intefa' hmieg f'wiċċ l-istatwa tal-Madonna u ndilku idejha bl-istess hmieg. Tkisser ukoll il-kurċifiss zghir li hemm imdendel wara l-istatwa tal-Madonna, il-Girgenti. Il-Pulizija giet mgharrfa b'dan l-att vandalu kontra l-Madonna.

Fil-messaġġ tagħha Ġuża heġġet lil kulhadd biex nitolbu bis-shiħ għax qegħdin fxifer irdum aktar minn qatt qabel. Sar hawn wisq hażen kemm f'Malta u kemm fid-dinja kollha.

Il-Perit Ph. Azzopardi A. & C.E.

## GRAZZJI MAQLUGHA

Ninnotaw li fost in-nies li kitbulna biex jirrapportaw grazzji maqlugha, hemm min ma jaghtix dettalji tal-grazzja li nqalghet jew ma jixtieqx li jidher ismu. Ghalhekk inheggu mill-gdid lil dawk kollha li jiktbulna biex jaghtu it-telephone number u l-indirizz taghhom biex l-Editur ikun jista' jagħmel kuntatt magħhom.

### 1. Mrs Tereza Camilleri tirrapporta...

Rita, il-mara ta' binha Antoine, weldet tarbija fis-7 xahar tat-tqala, fit-22 ta' Lulju, 1994. It-tarbija kienet tidher tajba u b'saħħitha. Imma t-tarbija ma setgħetx tixrob, għalkemm kienet tidher normali. Dan kien il-gimgha.

Sar eżami tat-tarbija u ttiehed X-Ray. Ir-rizultat kien li l-gerzuma u l-pipe ta' l-ikel kienu haġa waħda. Għalhekk kellha ssir operazzjoni is-Sibt filgħodu.

Inzerta li kien hawn Malta il-professur Bianchi li meta sema' bil-każ tal-baby ried li jagħmel l-operazzjoni hu stess peress li din kienet l-ispeċjalità tiegħu. U hawn wiehed forsi jghid: "X'kumbinazzjoni!"

Is-Sibt fid-9.00 a.m. bdiet l-operazzjoni li damet sejra tliet siegħat. It-talb lill-Madonna tal-Konsagrazzjoni ma naqasx. Tereza dejjem tattendi il-Laqqhat tal-Girgenti.

L-operazzjoni irnexxiet perfettament u illum; sena wara, it-tifla bl-isem ta' Nicole, tinsab tajba hafna.

Il-familja Camilleri tiringrazzja lill-Madonna għall-ghajjnuna tagħha; lil Guza Mifsud u 'l dawk kollha li talbu għat-tarbija mingħajr waqfien.

### 2. Mill-Familja Cilia ta' B'Kara

It-tifla Juanita, fl-ewwel gimgha ta' Awissu 1994, kienet għand in-nanna tagħha. Juanita waqgħet u kisret il-minkeb. Ommha u missierha haduha l-isptar fxi t-tmienja u nofs ta' filghaxija. Huma baqgħu mat-tifla li baqgħet tibki il-lejl kollu. is-Sibt filgħodu it-tifla bdiet tibza' u ma setgħetx toqgħod kwieta. Allura, missierha qala' l-labtu tal-Madonna tal-Konsagrazzjoni minn fuqu u qegħdu fuq it-tifla li siktet mill-ewwel.

Il-Professur Sciberras ra lit-tifla li giet imtella' fuq għall-'Push'. Sadattant il-ġenituri ma qatgħux it-talb tagħhom lill-Madonna għat-tifla tagħhom.

Il-'Push' ma sewa għal xejn u meta l-professur ra lit-tifla, it-Tnejn filgħodu, qal li kien hemm bżonn ta' operazzjoni biex ipoggu l-għadam fpostu. It-talb ma qata' xejn.

Driegħ it-tifla baqa' fil-gibs għal xi gimghatejn. Wara daż-żmien sar X-Ray ieħor. U x'kien ir-rizultat?... L-għadam tal-minkeb kien ġie fpostu mingħajr operazzjoni!...

It-tab... barrani li kien ikkura lit-tifla, meta ra x'kien ġara wera

apertament l-ghageb tiegħu u ddikjara: "It's incredible!" u staqsa lil omm it-tifla x'kienet għamlet biex il-minkeb ġie floku mingħajr operazzzjoni... u l-omm wiegħbet; "Bqajt nitlob lill-Madonna!"

Il-familja Cilia tiringrazzja lill-Madonna għal dan il-fejqan straordinarju.

### 3. Tereza Quatromani, mill-Manikata

Kitbet u għarfitna li l-baby tat-tifel tagħha, l-Awstralja, twieled b'siequ maqlugha u ma setgħax jimxi. Hi qalet lit-tifel tagħha biex jitlob hafna lill-Madonna u baqgħet xemgħa li hi kienet imxiet biha wara l-inkwadru tal-Madonna tal-Girgenti. Wara ftiit gimghat waslitilha l-aħbar li t-tifla imxiet qisha qatt ma kellha xejn. Dan il-fatt sar fl-1993 imma r-rapport waslilna f'Gunju 1995.

### 4. Rita Azzopardi minn Paola

Tgħid li kellha uġiġh kbir f'ġenbha, tant li kellha tidhol l-isptar. Marret l-ewwel darba għal-laqqha tal-Girgenti u xorbot mill-ilma tal-Madonna. Minn dakinhar ma hasset xejn aktar uġiġh.

Rita qaltilha wkoll li t-tifla tagħha kellha qisha materja taħt id-difer tas-seba' l-kbir ta' siegħa. L-isptar qalulha li ma kellha xejn. Wara l-laqqha tal-Girgenti, meta marru d-dar, it-tifla xorbot mill-ilma tal-Madonna u hasset siegħa bih. Dik il-gimgha il-materja marret għal kollox. "Grazzi, Madonna, u idhol għalina!"

### 5. Persuna taħt l-isem G.B.

F'Jannar 1995 kitbet u qalet li fl-ewwel ta' Lulju 1994, kellha riġlejha tuġagħha u xarrbitha bl-ilma tal-Girgenti, u talbet lill-Madonna. Minn dakinhar ma hassetx aktar l-uġiġh.

### 6. Maria Abela mill-Fgura, Rose Attard minn Paola, u Grezz Azzopardi minn B'Kara

Jiringrazzjaw lill-Madonna għall-grazzji li qalghu.

DIKJARAZZJONI: Il-Bord Editorjali ta' dan il-Fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

Ibagħtu l-korrespondenza tagħkom – opinjonijiet – mistoqsijiet – grazzji maqlugha – kontribuzzjonijiet oħra lil: Editur "Lehen il-Girgenti" Bro. Victor Privitera, F.S.C., Stella Maris College, Gzira.